



سۇئال

توك ئۈسكىنىسى ئارقىلىق بوغۇزلانغان ھاياۋانلارنىڭ گۆشىنى يېيىشنىڭ ھۆكۈمى نېمە؟ بىلىشىمىزچە ھاياۋاننى توك بىلەن كونترول قىلىپ، ھاياۋان يەرگە يىقىلىشى ھامان قاسساپ دەرھال بوغۇزلايدۇ. بۇ ھەقتە چۈشەنچە بەرسەڭلار.

تەپسىلى جاۋاب

بارلىق گۈزەل ماختاشلار ئالەملەرنىڭ پەرۋەردىگارى بولغان ئاللاھ تائالاغا خاستۇر.

يۇقىرىدا بايان قىلىنغاندەك، ھاياۋاننى توك بىلەن ھوشسىزلاندۇرۇپ يەرگە يىقىلىشى ھامان دەرھال قاسساپ كېلىپ بوغۇزلاپ سويسا ۋە شۇ ۋاقىتتا ھاياۋاننىڭ جىنى بولسا، ئۇ گۆشىنى يىگىلى بولىدۇ. ئەمما توك بىلەن جىنى چىققاندىن كىيىن قاسساپ بوغۇزلىغان بولسا، بۇنىڭ گۆشىنى يىگىلى بولمايدۇ. بۇ ۋاقىتتا ئۇ ھاياۋان ئۇرۇپ ئۆلتۈرۈلگەن ھاياۋاننىڭ جۈملىسىدىن بولىدۇ. ئاللاھ تائالا بۇنداق ھالەتتە ئۆلگەن ھاياۋاننىڭ گۆشىنى يېيىشتىن چەكلىگەن، ئەمما جىنى چىقىشتىن بۇرۇن بوغۇزلانغان بولسا ئۇ ۋاقىتتا ئۇ گۆشىنى يىگىلى بولىدۇ.

ھاياۋاننى بوغۇزلاش ئۇنىڭ پۇت-قوللىرىنىڭ ھەرىكەتلىنىشى ياكى پىچاق سۈرگەندە قاننىڭ ئېتىلىپ چىقىشى قاتارلىق ھەتتا بوغۇزلانغاندىن كېيىنمۇ ئۇنىڭ ھايات ئىكەنلىكىنى ئىسپاتلايدىغان ئالامەتلەرنىڭ تېپىلىشى بىلەن بولىدۇ.

بۇ ھەقتە ئاللاھ تائالا مۇنداق دەيدۇ: **حُرِّمَتْ عَلَيْكُمُ الْمَيْتَةَ وَالْدَّمَ وَالْخَنزِيرَ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ** تەرجىمىسى: **سەلەرگە ئۆزى ئۆلۈپ قالغان ھاياۋان، قان، چوشقا گۆشى،**

ئاللاھتىن غەيرىنىڭ (يەنى بۇتلارنىڭ) نامى تىلغا ئېلىنىپ بوغۇزلانغان ھاياۋان، بوغۇپ ئۆلتۈرۈلگەن ھاياۋان، ئۇرۇپ ئۆلتۈرۈلگەن ھاياۋان، (ئېگىزدىن) يىقىلىپ ئۆلگەن ھاياۋان، (ھاياۋانلار تەرىپىدىن) ئۈسۈپ ئۆلتۈرۈلگەن ھاياۋان، يىرتقۇچ ھاياۋانلار يېرىپ ئۆلتۈرۈپ يېگەن ھاياۋان (نىڭ گۆشىنى يېيىش) ھارام قىلىندى. لېكىن (يۇقىرىقى بەش تۈرلۈك ھاياۋاندىن جىنى چىقمىغان چاغدا) بوغۇزلىغانلىرىڭلار ھالال بولىدۇ. [مائىدە سۈرىسى 3-ئايەت].

يۇقىرىقى ئايەتتىن مەلۇم بولدىكى، خەتەرگە ئۇچرىغان ھاياۋانلار جىنى چىقىشتىن بۇرۇن بوغۇزلانسا، ئۇنىڭ گۆشىنى يىگىلى بولىدۇ. ئەمما جىنى چىقىپ بولغاندىن كىيىن بوغۇزلىغان بولسا، ئۇنىڭ گۆشىنى يىگىلى بولمايدۇ.